

DOI: 10.36719/AEM/2007-2020/51/4-10

Möhsün Zellabdin oğlu Nağısoylu
AMEA, Nəsimi adına Dilçilik İnstitutu

YENİ AŞKARLANMIŞ “DƏDƏ QORQUD” ƏLYAZMASI: EPOSUN YENİ BİR VARIANTI

Açar sözlər: əlyazma, adlandırma, boy, başlıq, bədii tərtib, folklor

Key words: manuscript, naming, party, title, artistic composition, folklore

Ключевые слова: рукопись, наименование, часть, название, художественная оформление, фольклор

Giriş

2019-cu il türk dünyası, bütövlükde türkologiya üçün əlamətdar bir hadisə ilə yadda qaldı: oğuzların ana kitabı “Dədə Qorqud”un yeni bir əlyazması aşkarlandı. Əlyazmanın mətni qısa bir müddətdə Türkiyədə Yusif Azmun, Mətin Ekici və 4 nəfərlik heyət: Naser Xaze Şahgülü, Yaqubi Vəliullah, Ağtabai Şahruz və Behzad Sara tərəfindən nəşr edilmişdir. Əsər həmçinin İranda və Azərbaycanda çapa hazırlanmışdır. Yeni əlyazma Türkiyədə üç adla: “Dədə Qorqudun üçüncü əlyazması” (Y.Azmun), “Dədə Qorqud kitabı. Türkistan/Türkmən səhra nüsxəsi” (M.Ekici) və “Dədə Qorqud kitabının Günbat yazması” (N.Şahgülü və b.), Azərbaycanda isə “Kitabi-Dədə Qorqud”un üçüncü əlyazması” (Ramiz Əskər) adları ilə çap olunmuşdur. Əlyazmanın çox qısa müddətdə bir neçə dəfə nəşr olunmasının başlıca səbəblərindən biri də, fikrimizcə, onun həcminin kiçik olması ilə (31 vərəq) bağlıdır. Yeni aşkarlanmış əlyazma “Türkologiya” jurnalının 2019-cu il, 3-cü sayında (səh.86-121), eləcə də keçən ilin oktyabr ayında Azərbaycan Dillər Universitetində “Sovet-Türk kollokviumu”nun 30 illiyinə həsr edilmiş dəyirmi masada geniş müzakirə olunmuşdur. Sonuncu müzakirədə biz də iştirak etmiş və əlyazma ilə bağlı bəzi məsələlərə öz münasibətimizi bildirmişik (Türkologiya, N4, 2019, səh. 34-97). Bu yazıda isə əlyazmanın özü və onun nəşrləri haqqında bəzi fikir və müləhizələrimizi diqqətə çatdırırıq.

Öncə onu qeyd edək ki, yeni aşkar edilmiş əlyazmanın adlarından heç biri əlyazmaşunaslığın, mətnşunaslığın meyarları və tələblərinə uyğun gəlmir. Əlyazma kitabının “Kitabi-Dədə Qorqud”un üçüncü əlyazması” adlandırılması o deməkdir ki, yeni aşkarlanmış əlyazmanın mətni eposun əvvəlki iki əlyazma nüsxəsinin (Drezden, Vatikan) mətninin ya eynidir, ya da heç olmasa, onlar arasında məzmunca müəyyən bir uyğunluq vardır. Halbuki yeni aşkarlanmış əlyazma ilə “Kitabi-Dədə Qorqud”un məlum əlyazma nüsxələri arasında mətn baxımından uyğunluq və bağlılıq, demək olar ki, yoxdur. Deməli, bu əlyazmanın “Kitabi-Dədə Qorqud”un üçüncü əlyazması adlandırılması mətnşunaslıq baxımından düzgün sayıla bilməz. Əlyazmanın “Dədə Qorqud kitabının Türkmen səhra nüsxəsi” adlandırılması da heç bir meyara uyğun gəlmir. Qeyd edək ki, “nüsxə” məsələsinə bizdən öncə Türkiyə alimi Osman Fikri Sərtqaya aydınlıq gətirmişdir: “Günbed yazmasının ne Dresden ne de Vatikan yazmaları ile ilgisi yoktur... Günbed (Türkmen Sahra) yazması... “nüşha” değil, ancak “paralel metin” olma özelliği taşımaktadır” (“Türkologiya”, N3, 2019, səh. 93). Biz də bu fikri dəstəkləyir və məsələ ilə bağlı onu diqqətə çatdırırıq ki, əlyazmaşunaslıqda *nüsxa* termini hər hansı bir əsərin ilkin əlyazmasından köçürülmüş əlyazma kitabı anlamında işlənir. Məsələn, Füzuli divanının Konya nüsxəsi dedikdə o başa düşülür ki, bu əlyazma, şairin divanının daha qədim olan, tutaq ki, Bakı və ya Daşkənd nüsxəsinin mətnindən köçürülmüş bir əlyazma kitabıdır. Təbii ki, bu əlyazma nüsxələrinin mətnləri arasında müəyyən kiçik fərqlər ola bilər, lakin bu şərtlə ki, həmin ayrıntılar əsərin ümumi məzmunu və mətninə əhəmiyyətli dərəcədə təsir edəcək səviyyədə olmasın. Deməli, yeni aşkarlanmış əlyazmanın “Dədə Qorqud” kitabının Türkmen səhra nüsxəsi” adlandırılması da mətnşunaslıq baxımından düzgün deyil. Eyni sözləri “Dede Korkut Kitabının Günbet Yazması” adına da bütünlüklə aid edirik. Maraqlıdır ki, Yusif Azmun yeni aşkarlanmış əlyazmanı “Dede Korkut”un üçüncü əlyazması”, “Soylamalar ve iki yeni boy ile Türkmen sahra nüşhası” adlandırsa da, kitaba yazdığı ön sözdə onu “Kitabi-Dədə Qorqud”un varianti sayır: “Bu yazma ahenkli ve ritmli cümleleriyle Kitabi-Dede Korkut’un bir varyantıdır”. Onu da qeyd edək ki, Y.Azmun əlyazmanın fonetik özəlliklərinə dayanaraq onu köçürənin “Azerbaycanlı biri olduğunu” qənaətindədir. Müəllif həmçinin mətndəki *utdurmak* sözünün açıqlamasında bu sözün əskidə *yutdurmak* (uddurmaq) olduğunu vurgulayaraq söz başında yəsənin, eləcə də müvafiq hərfin düşümünü görə əlyazmanın Təbrizdə hazırlanmasını qeyd edir. Tanınmış Türkiyə alimi Əhməd Bican Ercilasun da yeni aşkarlanmış əlyazmanın mətninin səciyyəvi dil özəlliklərinə dayanaraq onun Güney Azərbaycanda hazırlanmasını

vurğulayır. Alim bu özelliliklər sırasında feilin əmr şəklinin göstəricisi olan *-gilən* morfemini, eləcə də məsdər şəkilçisində ahəng qanununun pozulmasını (*əksilmaq, tükənmaq, dögişmaq* və s.) feli sıfət şəkilçisi *duğı* morfemini (*gəldüğü, gəzdiürüdü* və s.) xüsusi olaraq qeyd edir. R.Əskər isə əlyazmanın leksik xüsusiyyətləri əsasında onun Azərbaycanda köçürüldüyünü diqqətə çatdırır. Alim bu fikrinə sübut olaraq *polad, partal* (paltar), *hündür, eşikağası, marix, oğru, uşaq* və s. kimi sözlərin yalnız Azərbaycanda işləndiyini diqqətə çatdırır.

Yeni aşkarlanmış əlyazmanı Mətin Ekici tam şəkildə bu cür adlandırmışdır: “Dede Korkut Kitabı. Türkistan/Türkmen Sahra Nüshası. Soylamalar ve 13.Boy: Salur Kazan”ın Yedi Başlı Ejderhayı Öldürmesi”. Açıqlama səciyyəli bu uzun addakı “Soylamalar” başlığı tamamilə doğrudur, çünkü əlyazmanın mətninin əsasını “Kitabi-Dədə Qorqud”un hər iki məlum əlyazma nüsxəsində də olan söyləmələr/soylamalar (alqışlar, nəsihətlər, hikmətlər sözlər) təşkil edir. Qeyd edək ki, əlyazmanın əvvəlində boy (fəsil, bölmə) anlamında işlənmiş soy sözü müəyyən mənada mətnindəki bölmələrin ipucu – açarıdır: irəlicədən onun məzmunu haqqında müəyyən təsəvvür yaradır: “*Bu soyda (secdirmə bizimdir – M.N.) Dədənün müddəası budur ki, hər kim, bəlkə hər nəstə öz həddində və kəmalində olsa, yaxşıdır. Əhli-iste'dadi kəmali-təhsilinə tərgib edüb moizə eylər. Ağız açub bir Allahun adını kim adamaz? Adadığı ərənlər könli içinde mö'mini-müttəqi gərək*” (1b). Bəri başdan qeyd edək ki, bu kiçik mətnindəki *adamaz, adadığı* sözlərini Y.Azmun bu şəkildə oxumuşdur: ədemzədaduğu – səh.26. Mətnin sonuncu cümləsindəki *müttəqi* (Allahdan qorxan; dindar, mö'min) sözü isə M.Ekici və R.Əskərin nəşrlərində *həqiqir* şəklindədir. Y.Azmun bu sözü düzgün oxumuş, lakin *mömin* (mü'min) sözündən sonra və də artırmışdır, halbuki mətnində bu leksik vahid yoxdur. Şahgülü və b. isə sonuncu iki sözü bu şəkildə oxumuşlar: *mö'min müttəqi* (səh.200). Mətnin məzmunundan çıxış edərək bu sözlərin izafətlə oxunuşunu düzgün sayıraq: *mö'mini-müttəqi* (Allahdan qorxan mömin). Qeyd edək ki, yuxarıdakı kiçik mətni verməkdə bir məqsədimiz də diqqəti yeni aşkarlanmış əlyazmanın nəşrlərində müşahidə olunan yanlış oxunuşlara (bunların sayı az deyil və ayrıca bir araşdırmanın mövzusudur) yönəltməkdir.

İndi isə M.Ekicinin nəşrindəki 13-cü boy məsələsi üzərində dayanmaq istəyirik. Qeyd edək ki, bizdən önce Ramazan Qafarlı və Seyfəddin Rzasoy yeni aşkarlanmış əlyazmaya və 13-cü boy məsələsinə öz münasibətlərini ətraflı şəkildə bildirmişlər (“Türkologiya”, N4, 2019, səh. 94-109). Təcrübəli folklor mütəxəssisləri kimi, onların fikrincə, “.... bu əlyazma mətnləri (şərti olaraq “Dədə Qorqud”un 3-cü əlyazması” adlanmış, yeni əlyazmanın və eposun məlum iki əlyazmasının mətnləri – M.N.) tam fərqli poetik struktur tipologiyalarına malikdir və bu mənada “Kitabi-Türkman lisani” heç bir halda “Kitabi-Dədə Qorqud”un üçüncü nüsxəsi və əlyazması hesab oluna bilməz” (“Türkologiya”, N3, 2019, səh. 106). Yeni aşkarlanmış əlyazmadakı cəmi 5 vərəqdə (26b-31a) yer alan kiçikhäcmli boyun (Salur Qazanın yeddibaşlı ejdəhanı öldürməsi) “Kitabi-Dədə Qorqud”un 13-cü boyu kimi təqdim edilməsini biz də doğru saymırıq. Fikrimizcə, bu əlyazma, ümumiyyətlə, götürdükdə soylamalardan və kiçikhäcmli bir boydan ibarət tamamilə yeni bir mətnidir – “Dədə Qorqud”un variantlarından – paralel mətnlərindən biridir. Onu da qeyd edək ki, Y.Azmun əlyazmanı “Soylamalar və İki Yeni Boy ile Türkmen Sahra Nüshası” adı altında nəşrə hazırlamışdır. Tədqiqatçı həmin iki boyu şərti olaraq belə adlandırır: “Salur Kazan”ın Araz suyu ilə Kars Kal’asını aldığı boy” və “Salur Kazan”un yedi başlı ejdehayı öldürdüği boy”. Qeyd edək ki, R.Əskərin çapa hazırladığı mətndə də iki boy vardır və onların şərti adları Y.Azmunun nəşrindəki kimidir: “Salur Qazanın Araz suyu ilə Qars qə'ləsini alması”; “Qazan xanın yeddi başlı ejdəhanı öldürməsi”.

Bu “boy”lardan birincisinin mətni əlyazmada cəmi iki vərəq (24a-25b) həcmindədir və burada Qazanın özünü öyməsindən danışılır. Qazan önce sərhəd bəylərindən bir çaparın gələrək onun üstünə on min yağının yürüməsi xəbərini verməsindən söz açır. Sonra isə düşmən qoşununun sayını on-on artıraraq sonda yüz minə çatdırır:

“*Qeyşər Salur iyəsi, dumanlı dağ bürüsi, Salur yegi, Eymur görki, Zülqədir dəlüsi, Bayındır padşah vəkili Qazan der: Ağalarum ilən ala qarlı, gög sünbülli dağlara ava getmiş idüm, içür idüm. Sərhəd beglərindən çapar gəldi: “Qazan, nə içərsən? On min yağı üstünə gəldi.”*

On min yağı gəldığını eşidəndə qol götürüb aq otaq içinde oyına girdüm.

İyirmi min yağı gəldi, - deyəndə yerimdən imrənmədüm.

Otuz min yağı gəldi, - deyəndə hiçə saydum.

Qırx min gəldi, - deyəndə qara gözümün ucından qıya baxdum, qızınanmadum.

Əlli min gəldi, - deyəndə əl verüb əlləşmədüm, “azdır”, - dedüm.

Altmış min gəldi, - deyəndə Allahi andum, atlanmadum.

Yetmiş min gəldi, - deyəndə yetlənmədüm.

Səksən min, [gəldi], - deyəndə səksənmədüm.

Doqsan min yağı gəldi deyəndə, - arxaluqcaq idüm, donum geydüm.

Yüz min yağı gəldi, - deyəndə yüz çevirüb qayıtmadum”.

Qeyd edək ki, Qazanın bu öygü – soylamasının azacıq fərqli variantı “Kitabi-Dədə Qorqud” eposunun “Salur Qazan tutsaq olub oğlu Uruz çıqarduq boyı bəyan edər” adlı 11-ci boyunda da yer almışdır. Yeni əlyazmadan fərqli olaraq Qazan bu boyda kafırların ona: “bizi öy”, - deyərkən yalnız bir parçasını verdiyimiz aşağıdakı soylamanı dilə gətirir:

*On bin ərdən yağı gördüm isə, “oyunum” de[mə]düm.
Yigirmi bin ər yağı gördüm isə, yelmədüm.
Otuz bin ər yağı gördüm isə, ota saydum.
Qırq bin ər yağı gördüm isə, qıya baqdum.
Əlli bin ər [yağı] gördüm isə, əl vermədüm.
Altmış bin ər [yağı] gördüm isə, alışmadum.
[Yetmiş bin ər yağı gördüm isə, yeləmədüm]
Səksən bin ər yağı gördüm isə, səksənmədüm.
Toqsan bin [ər] yağı gördüm isə, tonanmadum.
Yüz bin ər [yağı] gördüm isə yüz dönmədüm.*

(Oğuzların diliyle Dedem Korkut’un kitabı. Hazırlayan: Mustafa S.Kaçalin, Ankara, 2017, səh. 190)

Bu fakt Dədə Qorqud dastanlarının uzun bir müddət ərzində müəyyən dəyişikliklərlə yaddaşlarda qorunub-saxlandığını, şifahi şəkildə nəsillərdən nəsillərə ötürüldüyünü sübut edir. Qeyd edək ki, yuxarıdakı parçalar arasında yaxın bir səsləşməyə baxmayaraq onlar tamamilə fərqli məqamlar da özünü göstərir. Bu məsələyə bizdən önce diqqət yetirən R.Qafarlı yazar ki, həmin oxşar parçalar “şifahi epik ənənənin standartlıq qanunu əsasında ayrı-ayrı zamanlarda yaranmışdır. Bu, nağıl və dastan mətnlərindəki iki qat, üç qat təkrarlanma sistemində olduğu kimi şifahi poetik mətn elementidir”. (“Tükologiya”, N4, 2019, səh.65)

Yeni əlyazmadakı sözügedən bölmədə Qazan yuxarıda verdiyimiz soylamasından sonra namaz qılır, ya Məhəmməd, ya Əli deyir (sonuncu söz burada açıq-aşkar bir şəlik təəssübkeşliyi olmasını təsdiqləyir) vəönündə kimləri *çarxçı* (döyüsdə öncü, öndə gedən) buyurmasını söyləyir. Onlar sırasında Dədə Qorqud dastanlarında adı çəkilən Qaragüna oğlu Qara Budaq və Qıyan oğlu Dəli Dondarla yanaşı, qurçibaşı Xan Əfşarin da adına rast gəlirik. Qeyd edək ki, “Kitabi-Dədə Qorqud”da qurçibaşı (Səfəvilər dövründə atlı mühafizə alayının başçısı) kimi bir vəzifə sahibinə, eləcə də Xan Əfşar adlı şəxsə rast gəlmirik. Maraqlıdır ki, “yüz min kafirin qırıldığını” bilən Qazan xan qələbədən sonra Akça Qala Sürməlidə Lələ Qılbaşı daruğa (darğə) təyin edir. Qeyd edək ki, monqol mənşəli *daruğa* sözü “Kitabi-Dədə Qorqud” dastanlarında qeydə alınmamışdır. “Yeddi gün, yeddi gecə kafirə qılıc çalan” Qazan sonda Qars qalasını alır və bəylər ilən Təbrizin cənubundakı Sürxab (Eynəli) dağına gəzintiyə çıxır (“Kitabi-Dədə Qorqud”da bu toponimlər də yoxdur). Bütün bu hadisələr Qazanın dilindən verilir və açıq-aşkar bir öygü (özünü öymə) təsirini bağışlayır.

Əlyazmanın ən sonunda yer alan və Qazanın yeddibəşli əjdəhanı öldürməsindən bəhs edən hissəni ayrıca bir boy kimi təqdim edən Y.Azmun və R.Əskər Qars qalasının alınması ilə bağlı bölüm də boy adlandırmışlar. Məsələ ilə bağlı M.Ekicinin fikri isə bir qədər fərqlidir. Onun fikrincə, bu bölüm əlyazmadada yeganə olan boy - Qazanın yeddibəşli əjdəhanı öldürməsi boyuna hazırlıq məqsədi daşıyan bir hissədir. M.Ekici bu fikrinə sübut olaraq “Kitabi-Dədə Qorqud”un Dresden nüsxəsindəki Dirsə xan oğlu Buğac, eləcə də Qanlı Qoca oğlu Qanturalı haqqındakı boylarda da buna bənzər bir durumun yer aldığı, yəni eposun bu hissələrində də əsas hadisədən ayrıla biləcək yerlərin olduğunu diqqətə çatdırır. Biz də folklorçu mütəxəssisin bu arqumentləri ilə razılaşır və hesab edirik ki, əlyazmadakı Qazanın Qars qalasını almasından bəhs edən hissə məzmununa görə ayrıca bir boy üçün vacib olan meyarlara cavab vermir və əslində öygü-soylama təsirini bağışlayan bir böltümdür.

İlk vərəqi itmiş yeni əlyazmanın heç bir yerində başlıq yoxdur. Bununla belə, onun mövcud 1b və 2b vərəqlərində qırmızı xətlə yazılmış başlıq səciyyəli iki kiçik mətn vardır ki, biz onlardan birini yuxarıda verdik. Qırmızı mürəkkəblə yazılmış hər iki başlıqdə - soyda Dədənin (Dədə Qorqudun) məqsəd və məramına aydınlıq gətirilir, mətnin qisaca məzmunu verilir. Bu fakta əsasən düşünürük ki, əlyazmanın itmiş ilk vərəqində onun qırmızı mürəkkəblə yazılmış adı var imiş.

Əlyazmanın mövcud 3a, 4a, 5b, 7b, 9a, 11a, 14b, 15b, 16a, 17a, 17b, 18b, 19b, 20b, 22a, 22b, 23b, 26b vərəqlərində də başlıqlar üçün boş yerlər buraxılmış, lakin hansı səbəbdənsə həmin hissələr elə boş olaraq da qalmışdır. Qeyd edək ki, orta əsrlərə aid digər əlyazmalarda da bu kimi hallara rast gəlirik.

Əlyazmada başlıq üçün boş buraxılmış sonuncu vərəqin (26b) mətni “*Bir gün adəmlər əvrəni, islam dini qüvvəti, qoşur atlı Salur yegi...*” sözləri ilə başlayır və burada Qazan xanın yeddibəşli əjdəhanı öldürməsindən danışılır.

Qeyd edək ki, burada Qazan xan üçün işlədilmiş epitetlər yuxarıda nümunə olaraq verdiyimiz parçadakılardan bir qədər fərqlənir. Ən maraqlısı isə odur ki, bu epitetlər sırasında “Savalan dağı yaylaqlı” və “Azərbaycan ləngəri” ifadələrinə də rast gəlirik:

“...Salur yegi, Eymur görki, Zülqədirli dəlusi, Savalan dağı yaylaqlı, Sarıqamış qışlaqlı... Adərbaycan ləngəri, padşahun vəkili Ulaş oğlu Qazan qara yazun fəslində tazi-tula yeddürdi,.. ava getdi”.

Boyun qısaca məzmunu isə belədir: Günortaya qədər Aq Manqanda ov ovlayan Qazan yoldaşlarını (mətnə: aqlarını) orduya göndərərək tək qalır və qaranlıq düşəndə Qara dağın ətəyində yeddi yerdə alovlanan – tüstülenən od görür. Həmin yerə yaxınlaşanda alovun yeddibəşli əjdahanın üstünə getməsi barədə məsləhətləşir və “hə” cavabını aldıqdan sonra bu heybətli heyvanı öldürməyə gərisir. Əjdaha əvvəlcə Qazanı sümürüb udur, lakin igid qəhrəman Allahına yalvardıqdan sonra əjdahanın ağızından xilas olur və yenidən vəhşi heyvanla vuruşur. Bu zaman Qazanın bir gözü qana bulaşır. Maraqlıdır ki, boyun bu hissəsində Qazanın öz gözü haqqında dediyi sözlər “Kitabi-Dədə Qorqud”un 11-ci boyunda Qazanın yeddi başlı əjdahanın adını çəkdiyi soylamadakı cümlələrlə yaxında səsləşir. Aşağıda hər iki parçanı veririk:

*Yedi başlu əjdərhaya yetüb vardum,
Heybətindən sol gözüüm yaşardı.
Hey gözüüm, namərd gözüüm, müxənnət gözüüm.
Bir yıldandan nə var ki, qorxdun? – dedüm.*

(Oğuzların diliylə Dedem Korkudun Kitabı, səh.190).

*Mərə sən mənüm namərd gözüüm.
Qara polad sav qılıcun yalmanından qorxmazdun,
Sühar oqlar peykanından üşənməzdün.
On altı batman kafir görzi təpəmdən dəgdi, pörtləmədün.*

*Əjdəha dedikləri bir yilandur, anda nə var ki, bulaşursan, ölüzürsən?
Sənün kimi namərd göz mənüm kimi mərd igiddə neylər?*

(Yeni əlyazma, 28b-29a).

Bu sözləri dedikdən sonra Qazan əvvəlcə xəncər ilə gözlərini oymaq istəyir, lakin bu fikrindən daşınır. Əjdahaya səksən ox tuşlayan Qazan sonda vəhşi heyvanı öldürür və onun dərisini soyduraraq özünü don düzəldir və bu qiyafədə Bayındır padşahın hüzuruna gəlir. Padşahın vəkilləri əvvəlcə Qazanın əjdahaya döndüyünü düşünərək onu öldürmək qərarına gəlsələr də, padşah onlarla razılaşır və Qara Budagi ığidin üstüne göndərir. Qara Budagi məsələdən xəbərdar olur və padşah İç Oğuzla Dış Oğuzla birgə öz vəkilini – Qazanı qarşılıyır. Padşahın ayağına düşən Qazan əjdaha dərisindən sayəban (kölgəlik) tikdirir və yeddi gün, yeddi gecə padşahı qonaqlayır. Boy bu sözlərlə bitir:

Dədəm Qorqud der: “Qazan kimi qoçaq igid dünyadan gəldi – keçdi”.

Yeni əlyazmadakı bu boyun məzmunundan da göründüyü kimi, o istər həcmində, istərsə də hadisənin təsvirinə görə “Kitabi-Dədə Qorqud”da yer alan boyalar səviyyəsində deyil. Başqa sözlə desək, “Qazanın əjdəhanı öldürməsi süjeti ümumi axarına görə boy janının tələblərini tam ödəmir”. (R.Qafarlı)

Onu da qeyd edək ki, başda Şahgülü olmaqla dörd nəfərin hazırladığı mətnə, ümumiyyətlə, başlıq yoxdur. Burada mətnəkəi bölmələr 25 nömrə altında verilmişdir ki, fikrimizcə, bu daha məqsədə uyğun bir qərardır.

Əlyazmanın mətnində başlıq üçün boş buraxılmış yerlərdən birində (5b) fars dilində karandaşla yazılmış belə bir qeyd vardır:

Celd-e doyyom-e ketab-e torkman lesani. 1347

Türkmən dilindəki kitabın ikinci cildi. 1928/1929

Qeyddəki sonuncu sözün (*lesani* – dil) ərəb əlifbasındaki ikinci hərfi *sin* əvəzinə yanlış olaraq *se* hərfi ilə yazılmışdır. Bu faktə əsasən Y.Azmun və R.Əskər həmin sözün *lesan* yox, *əl-sani* (ikinci) olduğu qəna-ətindədirler. Onların fikrincə, katib (əslində kitab sahibi) burada *sani* sözündən qabaq *rəbiül* və ya *cəmadiül* sözlərini yazmayı unutmuşdur (*rəbiül-sani*, *cəmadiül-sani*). Biz isə hesab edirik ki, həmin yazı kitab sahibinə aiddir: o, milliyətcə İranda yaşayan türkmandır və bu qeydlə əlyazmanın türkman dilində olmasını diqqətə çatdırmaq istəmişdir. “Celd-e doyyom” (ikinci cild) məsələsinə gəldikdə isə, düşünürük ki, mövcud əlyazma Dədə Qorqud haqqındaki soylamalardan ibarət olan kiçikhəcmli kitabın ikincisi imiş, yəni onun birinci cildi də həmin vaxt (1347/1928-29-cu ildə) naməlum xətt sahibinin istifadəsində olubmuş. Qeydi belə də izah etmək olar: xətt sahibi bu yazısı ilə əlyazmanın əvvəlki vərəqlərini (1a-5a) kitabın (mətnin) birinci cildi, sonrakları isə (5b-31a) ikinci cildi kimi qəbul etmişdir. Əlyazmanın 4b vərəqinin yuxarısındakı qeyd də eyni xətlədir və mətnin birinci sətrindəki sözlərin təkrarıdır. Maraqlıdır ki, bu vərəqdə də başlıq üçün boş yer buraxılmışdır.

Əlyazmanın köçürülmə tarixinə gəldikdə isə, qeyd etməliyik ki, Şahgülü və b.-nın qeyd etdikləri kimi, katib 1a vərəqinin haşıyəsində iki sözün (*uçmağ*, *sızdırı*) sözlərinin mənalarını izah edərkən Nadir şahın münsisi Məhəmməd Mirzə Mehdi xanın 1759-cu ildə tamamladığı “Sənglax” (“Daşlıq”) adlı lüğətində veril-

miş çağatay türkçesinin məşhur nümayəndələrindən olan şair Lütfinin (XV əsr) iki beytindən istifadə etmişdir. Bu isə o deməkdir ki, sözügedən əlyazma bu tarixdən (1759) sonra hazırlanmışdır. Əlyazmanı araşdırılmış tədqiqatçılardan M.Ekici və Y.Azmun isə onun XVII-XVIII əsrlərə aid olduğunu təxmin edirlər. Əlyazmadakı *eşikağası*, *divanbəgi*, *cəbbadar* (cəbbəxana müdürü) kimi vəzifə adları onun arxetipinin Səfəvilər dövründə aid olduğunu sübut edən amillər sırasındadır.

Yuxarıda qeyd etdiyimiz kimi, əlyazmanın mətnində olan eyni sözlərin müxtəlif nəşrlərdə həm fərqli oxunuşları, həm də ayrıntılı mənaları diqqəti çəkir. Bu qəbildən olan sözlərdən biri üzərində ayrıca dayanmaq istəyirik. Bu, aşağıda verilmiş cümlədəki *ayqaq* sözüdür:

Ayqaqlaruy ağızndan, çuqullaruy dilindən, quru böhtan bəlasından Dədəm der: Həq-təala saxlasuŋ canuŋızı (15b).

Ayqaq sözünün mənasını M.Ekici *cahil*, Y.Azmun isə *boş konușan*, *geveze* kimi mənalandırmışdır. N.Şahgülü və b.-nin nəşrində bu sözün *çoq konușan* mənəsi qeyd olunur. R.Əskərin nəşrində də *ayqaq* sözünün *gəvəzə*, *çoq danışan* mənəsi göstərilir. Göründüyü kimi M.Ekicidən başqa, digər tədqiqatçıların fikrincə *ayqaq* çox danışan deməkdir. Müasir Azərbaycan ədəbi dili üçün arxaik səciyyə daşıyan bu söz dilimizin Qax və Naxçıvan şivələrində *ayqaq* şəklində öz varlığını qoruyub saxlamışdır. “Azərbaycan dilinin dialektoloji lüğəti”ndə bu sözün Qaxda *bələdçi*, Naxçıvanda isə *təlxək* mənaları qeydə alınmışdır. Çağdaş türk ədəbi dilində isə *ayqaq/ayğak* sözünə rast gəlmirik.

Türk dillərinin əski qatlarına dair lügətlərə gəldikdə isə, *ayqaq* sözü bizə məlum məşhur əski lügətlərdən Lazar Budaqovun və Vasili Radlovun lügətlərində qeydə alınmışdır. L.Budaqov bu sözü *ayğak* kimi yazaraq onun çağatayca və qırğızcada *şahid*, *xəbərçi* anlamlarında işləndiyini göstərir.

Vasili Radlov da *ayqaq* sözünün qırğızcada, çağataycada *şahid* və *xəbərçi* mənalarını qeyd edir. Alim bu sözün kökündə uyğurcada *danişmaq*, *demək* mənasında işlənən *aymaq* feilinin dayandığını da vurğulayır. Maraqlıdır ki, bu qədim söz dilimizin Füzuli şivəsində *aymağ* (söyləmək, demək) anlamında öz varlığını qoruyub saxlamışdır. *Demək, söyləmək* anlamını daşıyan *aymaq* feili ilə *ayqaq* (*şahid*; *xəbərçi*) düzəltmə ismi arasında müəyyən bir bağlılıq olması göz qabağındadır. Deməli, yuxarıda verdiyimiz nümunədə işlənmiş *ayqaq* sözü də burada *çoq danışan*, *gəvəzə* anlamını yox, *xəbərçi* mənəsini daşıyır. Yeri gəlmışkən qeyd edək ki, XVI əsr Azərbaycan tərcümə əsəri “Şühədanamə” də bu söz *əyğag* şəklindədir və *casus* anlamında işlənmişdir:

Əmma ravi der ki, neçə əyğaglar Ziyadogluna dedilər ki, Müslimün iki oğlu bu şəhərdə gizlədürlər.

Aydınlıq üçün qeyd edək ki, “Şühədanamə”nin farsca orijinali olan “Rövzətüş-şühəda” əsərində *əyğag* sözünün qarşılığı *casus* leksik vahididir.

Onu da qeyd edək ki, *xəbərçi* və *casus* sözləri arasında müəyyən məna bağlılığı olsa da, fikrimizcə, yeni aşkara çıxarılmış əlyazmada işlənmiş *ayqaq* sözü daha çox *casus* mənəsini verir. Bunu həmin cümlədə işlənmiş *çuğul* (*xəbərçi*) sözü də təsdiq edir.

Alman türkoloqu Dorfer “Yeni farscada türk ünsürləri” adlı məşhur kitabında *ayqaq* sözünün *xəbərçi* mənəsini göstərərək bu leksemin özbək dilində *kəşfiyyatçı*, *casus* anlamlarında da işləndiyini qeyd edir. Dorfer həmçinin *ayqaq* sözünün fars və monqol dillərinə keçdiyini də diqqətə çatdırır. Qeyd edək ki, “Özbək dilinin izahlı lüğəti”ndə *aygok* sözü ilə yanaşı, *aygokçı* lekseminin *gizli agent*, *casus* və *salnaməçi* anlamlarında işləndiyi göstərilir. *Ayqaq // ayğag* sözü ilə bağlı onu da əlavə edək ki, İran leksikoqrafi Həsən Ənvərinin “Soxən” adlı farsca izahlı lügətində türkmənşəli bu leksemin orta əsrlərdə fars dilində *xəbərçi* anlamında işlənməsi qeyd olunur.

Əlyazmanın yazı xüsusiyyətləri ilə bağlı fikirlərimizi də bildirmək istəyirik. Mətn sıkəstə ünsürlü gözəl nəstəliq xətti ilə, əsasən, 14 sətirdə yazılmış və qızılı suyu ilə işlənmiş beş nazik xətlə haşiyəyə alınmışdır. Haşiyədəki 1-ci və 2-ci, eləcə də 3-cü və 4-cü xətlərin arası qızıl suyu ilə doldurulmuşdur. Beşinci xətt isə bütün bu xətləri dövrəyə alır. Əlyazmadakı mövcud 1a vərəqinin mətni bu sözlərlə başlanır: “*Həq-təala gögdən Qur'an endürdi ari dinli Mühəmmədə oqumaq içün*”. Əlyazmanın sonluğu – axırıncı cümləsi isə belə səslənir: “*Dədəm Qorqud der: “Qazan kimi qoçaq igid dünyadan gəldi-keçdi”*” (31a).

Əlyazmanın mövcud ilk vərəqindən (1a) başlayaraq, bir sıra vərəqlərin haşiyələrində katib kiçik xətlə öz dövrü üçün arxaik səciyyə daşıyan bəzi türkmənşəli sözlərin izahını vermişdir. Məsələn, *uçmaq* (behiş), *ağayıl* (qoyun, qoyun sürüsü), *böri* (qurd), *imrəmək* (həvəslənmək), *ırğanmaq* (sallanmaq) və s. Qeyd edək ki, bu izahlar sırasında yanlış olanları da vardır. Məsələn, katib *ornac* sözünü “*zahirən görk və borazəs* (yaraşıqlı – M.N.) mənasına ola” kimi açıqlayır (3a). Halbuki *ornac* sözü burada ölən adamın *yurdunda qalan, varis, xələf* anlamındadır. Azmun isə kitabın “Sözlükçe” bölümündə bu sözü *ornaç* kimi yazaraq onu belə mənalandırır: *göstəriş, yakuşk*. Yeni əlyazmanın digər nəşrlərində isə *ornac* sözünün *varis, xələf* mənələri göstərilir.

Qeyd edək ki, əlyazmanın haşiyəsində yazılmış izahlar yalnız ilk vərəqlərdədir, sonrakı vərəqlərde onlara rast gəlmirik. Əlyazmanın haşiyəsindəki xətlə əsas mətnin xətti eyni katibə məxsusdur. Sadəcə olaraq, haşiyədəki yazılar əsas mətnlə müqayisədə kiçik xətlə yazılmışdır.

Əlyazmanın bədii tərtibinə görə düşünürük ki, o, yüksək vəzifəli şəxs üçün hazırlanmış. Qeyd edək ki, əlyazmanın hazırkı sahibi, İranın Gülistan ostanının Günbət şəhər sakini Vəli Məhəmməd Xocanın dediyinə görə, o, bu qiymətli kitabı Tehrandakı bir bukinist mağazasından almışdır. Kitabı satan şəxs Vəli Məhəmməd Xocaya Qacarlar nəslindən olduğunu və əlyazmanın Ağa Məhəmməd şah Qacarın kitabxanasına məxsus olduğunu söyləyir. Deməli, əlyazma uzun zaman bu görkəmli dövlət xadiminin kitabxanasında olmuşdur.

“Kitabi-Dədə Qorqud” eposu kimi, yeni aşkarlanmış “Dədə Qorqud” əlyazmasında da bahadırılıq və mərdlik, igidlik və qoçaqlıq, comərdlik və əliaçıqlıq, insansevərlik və xeyirxahlıq kimi keyfiyyətlər tərənnüm olunur. Əlyazmanın dili də eposda olduğu kimi, özünəməxsusluğu: axıcılığı və oynaqlığı, ritmikliyi və ahəngdarlığı, coşqunluğu və lirizmi, obrazlığını və yüksək poetik xüsusiyyətləri ilə seçilir ki, bütün bunlar da oxucuya yüksək estetik zövq verir. Aşağıdakı kiçik parça bunu əyani şəkildə sübut edir:

*Sərp yügürür sallar atlar - ər qanatı; minə bilməz, çapa bilməz,
Bir müxənnəs ol atlari savaş günü minincə minməsə yeg.
Çalar, kəsər, götürür, qara polad sav kılıclar - ər azusı;
Anı çala bilməz, yetürə bilməz Müxənnəsün əlində
Qılıcdan isə, mərd igidün əlində bir aqac yeg.
Oti bitməz qara daglar yixilsa yeg
At yeməyən acı otlar qara yeriin üzərində bitincə bitməsə yeg.
Adəm içməz bulanıq sası su
Damarından çəkilsə yeg.
Bəzə miskin, xeyir görməz, kor ilən nakəs baylar,
Dədəm der: Talaniban pozulsa yeg. (22a-22b)*

Daha bir vacib məsələ haqqında öz fikirlərimizi bildirmək istəyirik. Ə.B.Ərcilacunun da qeyd etdiyi kimi, yeni aşkarlanmış “Dədə Qorqud” əlyazmasının Türkiyə nəşrlərində, daha doğrusu, əski əlifbada olan mətnin transkripsiyasında kifayət qədər fərqli məqamlar vardır (“Türkologiya”, N4, 2019, səh. 80-81). Bakıda prof. R.Əskərin nəşrə hazırladığı “Kitabi-Dədə Qorqud”un əlyazmasının transkripsiyasında da mübahisəli məqamlar az deyil. Bunu nəzərə alaraq biz sözügedən əlyazmanın yenidən nəşrə hazırlanmasını bir mətnşünas-əlyazmaçı kimi müəyyən mənada özümüzə borc bilərək bu işi artıq tamamlamış və tezliklə nəşrə təqdim etmək fikrindəyik.

Əlyazma ilə bağlı daha bir incə məqam onun Günbət yazması, yoxsa Türkmən Səhra nüsxəsi adlandırılmasına aiddir. Yuxarıda qeyd etdiyimiz kimi, yeni aşkarlanmış əlyazmanın “Kitabi-Dədə Qorqud”un üçüncü nüsxəsi kimi təqdim olunması mətnşünaslıq baxımından yanlışdır. Günbət yazması məsələsinə göldikdə isə, fikrimizcə, əlyazma kitabı Tehranda aşkara çıxarıldığı və uzun müddət ərzində bu şəhərdə saxlanıldığı üçün onun Tehran əlyazması adlandırılması məqsədə uyğundur. Qeyd edək ki, R.Əskər də bu fikirdədir.

Bir neçə kəlmə də yeni aşkara çıxarılmış əlyazmanın adı haqqında. Yuxarıda qeyd etdiyimiz kimi, əlyazmanın bizə gəlib çatmayan ilk vərəqində, çox güman ki, onun adı qeyd olunubmuş. Hər halda indiyədək əldə olan Dədə Qorqud əlyazmalarına əsasən, fikrimizcə, yeni aşkara çıxarılmış əlyazmani şərti olaraq “Dədə Qorqud: soylamalar və Qazan xanın əjdəhanı öldürüdigi boy” və ya “Oğuznamə” adlandırmaq olar. Xatırladaq ki, “Kitabi-Dədə Qorqud”un məlum Dresden və Vatikan nüsxələrində əlyazmaların adları bu şəkildədir: “Kitabi-Dədə Qorqud əla lisan-i taife-yi Oğuzan”; Hekayət-i Oğuzname-yi Qazan bəg və geyri”.

Nəticə

Dədə Qorqudla birbaşa bağlı olan daha bir əlyazma Ankarada – Türk Tarix Qurumunda saxlanılır. Həmin əlyazma professor Mustafa S.Kaçalın tərəfindən nəşrə hazırlanmış və şərti olaraq “Oğuz-nama” adlandırılmışdır. Bu əlyazmada “Kitabi-Dədə Qorqud” eposunun Dresden əlyazmasının əvvəlindəki Dədə Qorqud haqqında olan hissə (mətndə: Hekayət-i Qorqud Ata) və birinci boy (mətndə: Əl-hekayətül-əvvəl) yer almışdır və bu hissələr Dresden əlyazmasından, demək olar ki, fərqlənmir. Təliq xətti ilə yazılmış cəmi 11 vərəqlik bu əlyazma yarımcıqdır: onun əvvəli və sonu yoxdur. Onu da diqqətə çatdırıq ki, Ə.B.Ərcilasun bu əlyazmani “Dədə Qorqud”un 3-cü əlyazması, Tehranda yeni aşkar olunmuş əlyazma kitabını isə eposun 4-cü əlyazması adlandırır.

Əlyazmanın olduqca böyük əhəmiyyəti sırasında xüsusi olaraq qeyd etmək lazımdır ki, burada işlənən bir sıra sözlərin “Kitabi-Dədə Qorqud”un Dresden əlyazmasındaki indiyədək oxunuşu mübahisə doğuran ayrı-

ayrı leksik vahidlərə aydınlıq gətirməsidir. Məsələn “Kitabi-Dədə Qorqud”da indiyədək *ortac, çaya girsə, qanadıyla* kimi oxunmuş leksik vahidlər yeni əlyazmada *ornac, çapa girsə, qanadı ala* şəklindədir ki, bu da tamamilə düzgün variantdır. Ümumiyyətlə, yeni aşkarlanmış “Dədə Qorqud” əlyazmasını türkologiya üçün əlamətdar hadisə sayır və hesab edirik ki, bu dəyərli əlyazma kitabı ən yüksək səviyyədə və ətraflı şəkildə araşdırılmalıdır.

Recently discovered manuscript of Dada Gorgud: new version of the epic Summary

In 2019, a new manuscript of Oguz's main book, Dada Gorgud, was discovered. There is almost no textual consistency and correlation between the recently discovered manuscript and the famous manuscript copies of Kitabi Dada Gorgood. The new manuscript titled Matin Ekici is completely called: "The Book of Dede Korkut. Turkestan / Turkmen desert. 13th battle: The killing of the seven-headed dragon by Salur Casan. "The 31-page manuscript does not contain a title. Researchers studying the manuscript suggest that it dates from the 17th and 18th centuries. Due to the manuscript's artistic composition, we think it was prepared for a senior An official in a recently discovered manuscript of Deda Gorguda glorifies such qualities as courage and bravery and generosity, as well as humanity and kindness.

Недавно обнаруженная рукопись «Китаби Деде Горгуда»: новая версия эпоса Резюме

В 2019 году была обнаружена новая рукопись главной книги Огуза «Дада Горгуд». Между недавно обнаруженной рукописью и известными рукописными копиями «Китаби Дада Горгуд» почти нет текстовой согласованности и корреляции. Новая рукопись названная Matin Ekici полностью называется: «Книга Деде Коркута. Туркестан / Туркменская пустыня. 13-й бой: убийство Семиголового дракона Салур Казаном». 31-страничная рукопись не содержит заголовка. Исследователи, изучающие рукопись, предполагают, что она датируется 17 и 18 веками. Из-за художественной композиции рукописи мы думаем, что она была подготовлена для высокопоставленного чиновника. В недавно обнаруженной рукописи «Деде Горгуда» прославляются такие качества, как мужество и отвага, храбрость и щедрость, а также гуманность и доброта.

Göndərilib: 10.02.2020

Qəbul edilib: 13.02.2020